

## ఎండమావుల్లో తిమింగలాల వేట

ముక్కంటి సీమలో పెద్ద కాటకం వచ్చింది. క్షామ దేవత విలయ తాండవంలో జనపదాలన్నీ అల్లల్లాడి పోయినవి. దప్పిక చల్లార్చుకోవడానికి చుక్కనీరు కూడా లభించని అసహాయ స్థితిలో కొంపాగోడూ వదలి ఆ దేశం ఎల్లలు దాటిపోతున్న కూలీల గోడు అవర్ణనీయమై పోయింది.

రోజూ పత్రికల్లో ఈ వార్తలే అచ్చుకావడం వల్లా మంత్రివర్గం అత్యవసర సమావేశంలో కొన్ని ముఖ్య నిర్ణయాలను తీసుకొన్నది. మండలానికొక మంత్రి వెళ్ళి అప్పటికప్పుడే కరువు నివారణ కార్యక్రమాలను ప్రారంభించాలని, ఎన్ని కోట్లనైనా వెచ్చించి ప్రజలను కాపాడి తీరాలని అమాత్యులందరూ కంకణం కట్టుకొన్నారు.

మత్స్య శాఖామాత్యులు రాజా సుందర ప్రకాశ గోవర్ధన శతపథిగారు కనకా చలం జిల్లా పర్యటనకు బయలుదేరారు. మంత్రిగారి పర్యటన కార్యక్రమాన్నంతా స్థానిక పత్రికలు ప్రముఖంగానే ప్రచురించాలనుకొన్నందున ఆ జిల్లా పబ్లిక్ రిలేషన్స్ ఆఫీసర్ అవసరమైన ముందు జాగ్రత్తలన్నీ తీసుకొన్నాడు. దినవార పత్రికల విలేఖరులనే కాక మాస పత్రికల విలేఖరులను కూడా పిలిపించి కనకాచలంలో ప్రెస్సు కాన్ఫరెన్సును యేర్పాటు చేశాడు.

ఆ రోజు కనకాచలం ట్రావెలర్సు బంగళాలో జరిగిన పత్రికా విలేకరుల సమావేశంలో మత్స్యశాఖామాత్యులు రాజా సుందర ప్రకాశ గోవర్ధన శతపథిగారి రనేక కొత్త విషయాలను వెల్లడించారు.

డైనమెట్ పత్రిక విలేఖరి అడిగిన ఒక ప్రశ్నకు సమాధానం చెబుతూ మత్స్య శాఖామాత్యులు యిలా అన్నారు.

“మనం సామ్యవాద యుగంలో ఉన్నాము. రుచిలో బేడిసెలే బాగుంటాయని బుడ్డశక్కెలు బాగుండవనీ భేదాలుంచుకో రాదు. మనకు కొరదైన ఒకటే కొరమేనైనా ఒకటే. పోజేపను పెంచుతూ మావురాయిని మరచిపోరాదు. మన

నేతలవలె పీతలను కూడా సంరక్షించుకోవాలి. జపానులో నేను గమనించాను. వాళ్ళు సీపుడ్ బాగా ఉపయోగించుకొంటారు. ఈ కరువులో ప్రతి చెరువులో జెల్లలనో ఇసుక దొందులనో పెంచుకోకుంటే దేశం దెబ్బతింటుంది.”

“మన చెరువుల్లో నీళ్ళుంటే గద సార్!” మధ్యలో ప్రశ్నించాడు సౌదామిని విలేఖరి.

“డోన్ట్ డిస్టర్బ్ మి, దటీజ్ అనదర్ ప్రాబ్లం” అంటూ అమాత్యులు సిగరెట్ ముట్టించి-

“యుసీ... ఈ నత్తలున్నాయే వీటిని పుష్కలంగా పెంచాలి. వాటిలో కొవ్వు పదార్థం యెక్కువ. ప్రతి గుంటలోనూ పెంచే వీలుంది. అన్నట్లు మరచాను. నేను ఇండోచైనా వెళ్ళినపుడు అక్కడొక మ్యూజియంలో నాయెత్తు తాబేలునూ చూశాను. కాదూ కూడదంటే కొంత మసాలా ఎక్కువుతుంది. కాని అది బలే రుచిగా కూడా ఉంటుందని నా నాన్ వెజిటేరియన్ ఫ్రండ్స్ కాయన చెప్పాడు. అతడిపుడు చికాగోలో ఉన్నాడనుకోండి. ఇక్కడ చెరువు లెక్కవేగా?” ప్రశ్నించాడు గౌరవనీయులైన మత్స్య శాఖామాత్యులు.

అందరూ కాకున్నా ఇంచుమించు సగంమంది ఎక్కువనే చెప్పారు. కాని జాజిమల్లె పత్రిక కరస్పాండెంటు మాత్రం “అర్థం చెరువులకు పైగా కట్టలు తెగిపోయినవే” అన్నాడు.

“డజన్స్ మేటర్. ఆ పని మనది కాదనుకోండి. ఇరిగేషన్ మినిస్టర్ చూస్తారు. మన చెరువుల్లోనే కాదు. ప్రతి బావిలోనూ చేపల్ని పెంచాలి. కరువులో చేపల్ని పెంచే కార్యక్రమం క్రింద కనీసం పదికోట్ల రూపాయలనైనా ప్రత్యేకించమని నేను పి.యం.తో గట్టిగా చెప్పాను. కానీ మా ఫైనాన్స్ మినిస్టర్ ఒప్పుకొంటేగా. చివరికి యాభై లక్షలిచ్చాడు. కడకు నేను మొండిగా పేచీ పెడితే రెండుకోట్లు చేపలుపట్టే వలల్ని కొనడానికి ఆలాట్ చేశారు.”

“పెంచకనే పట్టే ప్రశ్న ఎక్కడుంటుందండీ?” చిన్నగా నసిగాడు సిగ్గుల్ పత్రిక విలేఖరి.

“మీకదే అర్థం కాదు. ఒక్కసారిగా వలల్ని కొంటే పెంచే చేపల్నంతా పడుతూ ఉండవచ్చు. జాలర్లు వీకర్ సెక్షన్ కు చెందిన వాళ్ళు. అసలు మైనారిటీస్ ను డెవలప్ చెయ్యడమే మన ధ్యేయం. సోషలిజం ముఖ్య సూత్రం ఒకటుంది. చిన్న చేపల్ని పెద్దచేపలు మ్రింగినట్లు మెజారిటీ కమ్యూనిటీస్ మైనారిటీ కమ్యూనిటీస్ ను

మరింగి వేయడాన్ని చూస్తూ ఊరుకోరాదు. అందుకే మా డిపార్టుమెంటుకు ఇచ్చిన ఇన్‌ఫ్రక్షన్సులో పెద్ద చేపలు చిన్న చేపల్ని మరింగి వెయ్యకుండా చూడాలి' అన్నాము. ఒకే సైజు చేపల్ని పెంచమన్నాము. బొంబడాయి లుండే బావిలో మావురాయిల్ని వదిల్తే ఏమవుతాయి చెప్పండి? తాటాకు చేపల్ని పాము చేపల్ని సక్కెల్లో విడిస్తే బతకవు?... అంటూ టైం చూచుకొని 'వేరీస్ అవర్ ఇన్‌స్పెక్టర్' అన్నాడు.

ఏడుకొండలవాడికంటే వెడల్పైన నామాలు పెట్టుకున్న బంట్లోతు వచ్చి 'వారు పరిగిల గుట్టలో తమ రాకకు యేర్పాట్లు చెయ్యడానికి వెళ్ళారు దేవరా' అన్నాడు.

పరిగిలగుట్ట అక్కడికి పాతిక మైళ్ళుంది. కార్యక్రమం ప్రకారం చెన్నారాయుడి చెరువులో చేపల పెంపకం కేంద్రానికి మంత్రి ప్రారంభోత్సవం చేస్తారు. మధ్యాహ్నం మూడు గంటలకు జరిగే ఆ ఉత్సవానికి కనకాచలం జిల్లా పరిషత్ అధ్యక్షులు మచ్చా జీవానందంగారు అధ్యక్షత వహిస్తారు. అదే సభలోనే బెస్తలకు కొత్తవలలు పంచబడుతాయి.

జిల్లా కలెక్టర్ కారు ముందు దారి తీసింది. ఆ వెనుక మత్స్య శాఖామాత్యుల కారు. ఆ వెనుక పబ్లిక్ రిలేషన్సు డిపార్టుమెంటు వారి వ్యాను నిండుకూ పత్రికా విలేఖరులు, పరిగిలిగుట్ట సమితి అధ్యక్షుల జీపు ఇంకా యేవో కొన్ని వాహనాలు తుర్రుమంటూ దూసుకపోయాయి.

పరిగిలి గుట్టలో పెద్దపందిరి వేశారు. భగభగమండే ఎండను లెక్క చెయ్యకుండా ఆ పరిసరాల నుండి పంచాయితీ సర్పంచులు, మునసబులు, కరణాలు, కాంట్రాక్టర్లు, సమితి ఉద్యోగులు, ఉపాధ్యాయులు వందల సంఖ్యలో సమావేశమయ్యారు. బాగా అలంకరించిన బండిపై పెద్ద గాజు తొట్లలో రకరకాల చేపలు విలాసంగా విహరిస్తున్నాయి. వాటిలో బంగారు వన్నెల మీనులూ కుచ్చు తోకల జలపుష్పాలు కూడా వున్నాయి.

మంత్రిగారు పరిగిలి గుట్టకు చేరేలోగా గంట మూడు దాటింది. అక్కడి నుండి రాయడిచెరువు అరమైలు. ఆ దారి పొడుగునా పెద్ద ఊరేగింపు. అమాత్యులను లారీపై అమర్చిన పూలపల్లకీలో కూచోబెట్టారు. ఆ పల్లకిని కూడా మత్స్యాకారంతో అతి రమణీయంగా పచ్చ చామంతి పూలతోనే జోడించారు.

'కరువులో చేపల్ని విరివిగా పెంచండి'

‘ఎండు చేపల తిండి గుండె బలాన్నిస్తుంది’

‘పూ జేపల్ని పెంచితే పుణ్యం వస్తుంది’

‘తాబేళ్ళను పెంచండి కుబేరులై పొండి.’

‘ఎండ్రకాయల కొవ్వులో ఎంతో బలముంది’

‘అన్ని రకాల చేపల్ని పెంచడమే అసలైన సోపలిజం’

‘కరువు బరువు తగ్గాలంటే కరవాళ్ళను వాడండి.’

‘పప్పున్నం తినకండి. ఉప్పు చేపలు వాడండి’

ఇంకా రకరకాల నినాదాలు వ్రాయబడిన అట్టలతో కొమ్ములు, తుతార్లు, పిల్లన గ్రోవులు, జేగంటలు, జవనికలు, తుడుములు, పలకలు, డోళ్ళు, మేళాలు, నాగస్వరాలు, కిలారిట్లతో భూనభోంతరాళాలు దద్దరిల్లేటట్లు ఊరేగింపు ఆరంభమైంది.

మత్స్య శాఖామాత్యులు శ్రీ రాజా సుందర ప్రకాశ గోవర్ధన శతపథి గారు కోరమీసాలను మెలివేసుకొంటూ సుఖాశీనులైన దృశ్యం నయనానంద కరమైనా ఎండధాటికి తట్టుకోలేక విలేఖరులందరూ ముందుగా చెన్నారాయుడి చెరువు వైపు దారి తీశారు.

పబ్లిక్ రిలేషన్సు ఆఫీసరు వారిని చెరువులో నున్న వేదిక వద్దకు తీసుకపోయి తలో కొబ్బరిబోండా ఇప్పించాడు. వారా ఎలనీటిని త్రాగి సిగరెట్లు కాల్చుకొంటూ వేదికకు దక్షిణంగా నున్న సిమెంటు తొట్టి దగ్గరకు వచ్చి నిలబడ్డారు. వంద అడుగుల పొడవు, నలభై అడుగుల వెడల్పున్న ఆ తొట్టిలో అర్ధానికిపైగా నీరున్నది. నునువెచ్చని ఆ నీటిని ఆ ఉదయమే తెచ్చిపోసినట్లు అతి ప్రయత్నం మీద కనుగొన్నారు. ఏడేండ్ల క్రితం మొరవసాగిన చెన్నారాయుడి చెరువులో మూడేళ్ళ నుండి నీటి చుక్క లేదు. నిరుడు చెరువు గర్భంలోనే జొన్నలు చల్లినా వానబొట్టు లేక విత్తనాలు వాడిపోయాయట.

అయినా మత్స్య శాఖామాత్యులు ఇటీవలనే అనేక దేశాలలో పర్యటించి వచ్చిన విశేషానుభవాలతో కరువులో చెరువుల్లో చేపల్ని పెంచే విస్తృతమైన పథకాన్ని చేపట్టారు. అతి సాహసోపేతము, పరిశోధనాత్మకమూనైన ఈ పథకంతో ముక్కంటిసీమ లెక్కలేనన్ని టన్నుల చేపల్ని ఉత్పత్తి చెయ్యగలదని వారి విశ్వాసం. ఈ దెబ్బతో ఇంటర్నేషనల్ మార్కెట్టు లభించినా ఆశ్చర్యం లేదు. విలేఖరులా విచిత్రమైన భోగట్టాలనంతా సేకరిస్తుంటే అప్పుడే జీవు నుండి దిగిన ఘోటోగ్రాఫర్లు

ఊరేగింపు దృశ్యాలను కెమెరాలో సంక్షిప్తంగా దాచుకొంటున్నారు.

ఆకసమే చిల్లులుపడే అట్టహాసాలతో ఊరేగింపు చెన్నారాయడి చెరువులో ప్రవేశించింది.

బ్రహ్మాండమైన పందిరిలో అత్యంత శోభాయమానంగా అలంకరించబడిన వేదికపై అమాత్య శేఖరులు నాయకులు ఆశీనులైన వెనుక స్థానిక నియోజకవర్గం యం.యల్.ఏ. మైక్ ముందు నిలబడ్డారు. రెండున్నర మీటర్ల వ్యాసం కల వారి బొజ్జపై హాయిగా శయనించి యుండిన వారి హస్తాలను అతి ప్రయత్నం మీద పైకెత్తి ఒక్క దండం పెట్టి సభాంగణము నుద్దేశించి వారిట్లా అన్నారు.

“నా రైతు సోదరులారా! కూలీ సోదరులారా! హరిజన సోదరులారా! ఈ దినం శుభదినం. ఎన్నో వ్యయ ప్రయాసలతో ఎంతో దూరం నుండి ఈ చంద్ర నిప్పులు కురిసే - బండలైనా చిట్టిపోయే యెండల్లో మనమంత్రి మన మధ్యకి వచ్చాడంటే ఏమనాలి. ఇది ప్రజారాజ్యం. సోషలిజంలో ఇదే ఉంది. నా సేవ మీకు తెలిసిందే. గుండ్రాళ్ళపల్లె కుంటకట్టకు మన్ను పోయించాను. పాపాది ఊరి బడిలో రెండో టీచర్ని వేశాను. సకావాళ్ళ పల్లెల్లో మంచినీళ్ళు బాయి తొవ్వించాను. ఇప్పుడు వేళ కాదు. ఎన్నో ఉన్నాయి. ముందు మంత్రిగారు మాట్లాడుతారు” అని అంటుండగానే.

“సన్మాన పత్రాలు, సన్మాన పత్రాలు... సన్మాన పత్రాలు” అంటూ కేక లేశారు. జిల్లా పరిషత్ చైర్మన్ మచ్చా జీవానందంగారు.

కోర్టులో విన్పించే నిశ్శబ్దం వంటి ఆ కేకతో సభలో నుండి పదిమంది వేదిక పైకి దుమికారు. వాటిలో ఒక్కటి మాత్రం చదివితే చాలన్నారు అమాత్యులు.

పరిగిలిగుట్ట హైస్కూల్ సీనియర్ టెలుగు పండిట్ హానరబుల్ పొయట్ సుగ్రీవాచార్యులు గారు గసపోసుకొంటూ మైక్ దగ్గరికి వచ్చి వణుకుతూ గొంతును సవరించుకొని పఠనానికి ఉపక్రమించారు. ఆయన పంచాయతీ సమితికి ఆస్థాన కవి.

గౌరవనీయులు ముక్కంటి సీమ మత్స్య శాఖామాత్యులు శ్రీ రాజా సుందర ప్రకాశ గోవర్ధన శతపథిగారికి పరిగిలిగుట్ట పంచాయతీ సమితి సమర్పించిన సన్మాన పత్రము.

అమాత్య సత్తమా!

అత్యంత పరాక్రమోపేతులై, అరివీర భయంకరులై, అత్యధిక శౌర్యధైర్య

సాహసోపేతులై, అతల వితల సుతల తలాతల రసాతల పాతాళలోక భయద వికటాట్టహాస వీర విహారంతో అలనాటి భారత స్వాతంత్ర్య సంగ్రామ రంగము నందు దుమికి; విజయ దుందుభి మ్రోగించి సర్వరాజ్యమును సాధించి...”

అనగానే సభారంగణంలో నున్న సౌదామిని కరస్పాండెంటు “ఆ నాడీయన వయస్సు ఐదారేండ్లుంటాయా” అని నసిగాడు కానీ ఎవరికీ వినిపించలేదు.

“స్వరాజ్యమును సాధించి నేడు సామ్యవాదమును స్థాపించుటకు కంకణము దాల్చి మత్స్య శాఖామాత్యులుగా మన ముక్కంటి సీమలోని ఒక్కొక్క చెరువు లోనూ లెక్కలేనన్ని చేపలను పెంచి దశదిశలకూ పంచి కరువును నివారించి కొత్త చరిత్రను సృష్టించుటకు అవతారమెత్తిన మత్స్యావతారుడైన మీరాక మాడెందముల కానందదాయకమై నోటమాట రాక యున్నది.

మంత్రి శేఖరా!

మా చేదబావులలో చేపలు లేవు, నీరు లేకున్ననూ బ్రతికే చేపలును శాస్త్రజ్ఞులు పరిశోధించునట్టు ఉత్తరువులు దయచేయ ప్రార్థన.

మంత్రి పుంగవా!

మా వాగులలో అక్కడక్కడ మడుగులున్నవి. వాటిలో వదలుటకు తాబేళ్ళను నత్తలను సరఫరా చేస్తూ వాటిని భక్షించడానికి వచ్చే కొంగలను కాల్చడానికి తుపాకులతో పాటు లైసెన్సులు కూడా యిచ్చునట్లు కలెక్టర్ల కిప్పుడే ఆర్డర్లు అనుగ్రహించమని మా విజ్ఞప్తి!

ప్రజల పాలిటి పెన్నిధి!

మా చెరువులన్నీ ఎండిపోయి ఉన్నందున ప్రతి చెరువులోనూ సిమెంటు తొట్లు కట్టించి వాటినిండుకూ నీటిని పోయించి చిన్న చేపలతో పాటు పెద్ద చేపలను కూడా తెప్పించి కొరదలు బ్రతకడానికి వీలుగా సిమెంటు తొట్టిలో బొరియలు త్రవ్వించమని అభ్యర్థన.

మేరునగధీర! సాగరగభీరా!

మా పెరళ్ళలో నీటి తొట్లలో కూడా చేపల్ని పెంచడానికి అనువుగా వారాని కొక కిలోవంతున ఉలసల్ని జెల్లల్ని సరఫరా చేసి ఈ కరువులో ఆదుకోవాలనీ ఈ చేపలనంతా పట్టుకోడానికి ఇంటికొక వలను కూడా మంజూరు చెయ్యాలని ప్రార్థన.

ఇంత శ్రమతో ప్రయాశతో మా మొర ఆలకించిన మీకు దేవదేవులు

శివుడు, అల్లా, ఏసు ఆయురారోగ్య ఐశ్వర్య భోగభాగ్యములను ప్రసాదించు గాక!

ఇట్లు,

పంచాయతీ సమితి అధ్యక్షులు

మరియు సభ్యులు,

పరిగిలిగుట్ట

1-10-1972

చిరునవ్వు లొలికిస్తూ సమయోచితంగా తల నాడిస్తూ ఉన్న మంత్రి గారు పైకి లేవడంతో దాదాపు వంద పూలదండలు వారి మెడను అలంకరించాయి. పరిగిలి గుట్టంత పూలగుట్టను ప్రక్కకు నెట్టి అమాత్యవర్కులు అత్యంత గంభీర స్వరంతో ఇలా అన్నారు.

“సోదరులారా!” అనడంతోనే కెమెరాలు క్లిక్కు మన్నాయి. కరస్పాండెంట్లందరూ కలాలు తీసుకున్నారు. ప్రేక్షకుల చెవులు రిక్క పొడుచుకొన్నాయి.

‘ముందుగా కావలసింది పని’ అంటూ మంత్రి ఉన్నట్టుండి వేదిక దిగారు. వారి వెంట నాయకులూ నడిచారు. సిమెంటు తొట్టిలోనికి మంత్రిగారు గాజు తొట్టెలోని చేపల్ని వదిలాడు. అప్పటికే సుమారు పాటిగా కాగిన ఆ వేడి నీటిలో ప్రవేశించిన చేపపిల్లలు అల్లల్లాడుతుండగా అమాత్యులు వేదిక వద్దకు వచ్చి ఉపన్యాసం ప్రారంభించారు.

ఇంగ్లాండు, స్కాట్లాండు, ఐర్లాండు, పోలెండు, ఫిన్లాండ్, నార్వే, స్వీడన్, డెన్మార్క్ మొదలైన దేశాలలో తాను చూచిన చేపల్ని గురించి, చెబుతూ ముక్కంటి సీమనంతా మత్స్య పరిశ్రమతో నింపి తన బాధ్యతను నెరవేర్చుకొంటానన్నారు. కరువులో చేపల్ని పెంచాలనీ, కరువు నివారణకి అదొక్కటే తరుణోపాయమనీ సెలవిస్తూ పరిగిలి గుట్టలోని బెస్తలకు వలలను బహకరించారు. వలలతో పాటు సింగితాలు, కొదాలు, గాలాలను కూడా విరివిగా పంచి పెట్టి చేపల్ని ఎలాపట్టాలో కూడా పట్టి చూపెట్టారు. ఆయా శాఖకు ఆధిపత్యం వహించే అమాత్యుడాయా పనులను స్వయంగా చేసి చూపడం ఆ దేశంలో అనుశ్రుతంగా వస్తున్న సాంప్రదాయం.

మంత్రిగారు తొట్టిలోకి వదిలిన చేపలన్నీ నీటిపై తేలుతూ ఉన్నందున సింగితంతో దేవి దేవీ తీసారాయన. చేపలట్లా వెల్లకిలా పడిపోవడం ఎందుకని

జాజిమల్లె పత్రిక కరస్పాండెంట్ అడుగబోతుండగా పబ్లిక్ రిలేషన్స్ ఆఫీసర్ అతని వెనుకనుండి చొక్కా లాగాడు! కరస్పాండెంటు మౌనంగా వ్యాన్ వైపు నడచి పోయాడు.

మత్స్యశాఖా మాత్యులు సరదాగా పట్టిన చేపల్ని ఆ జాలర్లకే యిచ్చి మళ్ళీ వేదికపై ఆసీనులయ్యారు.

పంచాయతీ సమితి అధ్యక్షుల కృతజ్ఞతతో సమావేశం ముగిసి పోయింది. ఆ సమయానికి సరిగ్గా పొద్దు కూడా పోయింది.

పరిగిలిగుట్టలో ఆ రాత్రి డిన్నరున్నట్లు విలేఖరులకు తెలిసింది. వెజిటేరియన్సుకు కూడా మత్స్యాల ఆకారంతో కజ్జీ కాయలు, రొయ్యల రూపాలతో బూంది వడ్డించబడుతాయనీ ఆ రాత్రికేదో ఎంటర్టెయిన్మెంటు ఉంటుందనీ పౌరసంబంధ శాఖాధికారి సెలవివ్వడంతో విలేఖరులందరూ ఆలోచనలో పడ్డారు.

కరువులో విందు లేమిటని నసిగాడు సౌదామిని విలేఖరి.

‘అసలు బస్సెక్కడుందయ్యా మనకు ఆయన బండే శరణ్యం అర్ధరాత్రైనా’ అంటూ అంగీకరిస్తున్నట్టు తల ఊపాడు జాజిమల్లె కరస్పాండెంటు.

అందరూ పంచాయతీ సమితి అధ్యక్షుల వారి కొత్త భవనంలో ప్రవేశించే లోగా హాలంతా విస్తళ్ళు కన్పించాయి.

ఆ విందును, ఎన్నో రకాల పిండివంటలతో పంచభక్ష్య పరమాన్నాలతో వడ్డించిన ఆ విందును ఆరగించి తాంబూలాలను సేవిస్తూ అక్కడే అందిచ్చిన సిగరెట్లను కాలుస్తూ అప్పుడే ప్రారంభమైన వినోద కాలక్షేపంలో నిమగ్నులైన విలేఖర్లు కరువునే కాదు ఈ లోకాన్నే మరచి పోయారు.

మత్స్య శాఖామాత్యులు శ్రీ రాజ సుందర ప్రకాశ గోవర్ధన శతపథి గారు మరునాటి కార్యక్రమాన్ని గురించి కలెక్టరుతో ముచ్చటిస్తూ సోఫాలో పడుకొన్నాడు.

చేపల మంత్రి పర్యటనలో తొలిరోజు కరువు నివారణ కార్యక్రమం నిర్విఘ్నంగా జయప్రదంగా జరిగిపోయింది. ముక్కంటి సీమ సామ్యవాద ప్రభుత్వ జైత్రరథం ప్రగతి పథంలో ఒక కిలోమీటర్ ముందుకు సాగింది.